

BŻONN TA' OPPOŻIZZJONI KREDIBBLI B'MEXXEJ ĠDID

Malta għandha bżonn, u jixirqilha, Oppożizzjoni kredibbli b'mexxej ġdid mill-aktar fis.

Sena ilu ġejt mogħti l-inkarigu li mmexxi proċess ta' riforma u tiġdid fil-PN. F'din is-sena ħdimt mal-livelli kollha tal-partit u stajt ingedded it-twemmin tiegħi fil-valuri sbieħ ta' dan il-partit u fil-potenzjal qawwi li għandna biex inservu u noħolqu l-ġid għall-poplu kollu.

Dejjem sostnejt li l-Istatut il-ġdid li adottajna flimkien huwa biss il-pedament għall-futur tal-partit. Wisq nibża illi jekk ma jkunx hemm tmexxija ġdida li kapaċi tgħaqqad il-qawsalla kollha ta' opinjonijiet li l-PN minn dejjem ħaddan, u li tispira fiduċja fil-poplu u taħdem għall-milja tal-aspirazzjonijiet tiegħu, dan il-pedament ma jissarrafx fil-ġid li għandu l-mira u l-potenzjal li jilħaq.

Id-deċiżjoni tas-7 ta' Lulju fil-Grupp Parlamentari Nazzjonalista u dik ta' dalgħodu kmieni fil-Kumitat Eżekuttiv fejn maġġoranza ta' membri fiż-żewġ organi tal-PN taw vot ta' sfiduċja f'Adrian Delia, Kap tal-Partit u Kap tal-Oppożizzjoni, juru bl-aktar mod ċar l-urġenza li l-PN iniedi proċess li jwassal għall-għażla ta' mexxej ġdid tal-partit.

Huwa għal kollox ħażin u żbaljat li Adrian Delia ibaxxi dawn l-organi u jgħid li l-voti b'maġġoranza ċara tagħhom m'għandhom l-ebda konsegwenza. Il-voti tal-Membri Parlamentari (eletti minn eluf kbar ta' ċittadini) u tal-membri tal-Kumitat Eżekuttiv (eletti mill-iċken sal-ogħla saff tal-partit) mhumiex voti kontra l-interessi tal-partit imma espressjoni libera u demokratika dwar x'inhu l-aħjar li jsir biex il-partit jaqbad it-triq tas-suċċess.

Ma naf bl-ebda pajjiż demokratiku fejn mexxej politiku jitlef il-fiduċja tal-maġġoranza tal-Membri Parlamentari tiegħu u tal-membri tal-Eżekuttiv nazzjonali tal-partit tiegħu u dan il-mexxej ma jagħzix it-triq ovvja u onorabbli u jwitti t-triq għal bidla fit-tmexxija.

Lanqas ma naf bl-ebda partit serju f'pajjiż demokratiku li tul tliet snin ta' tmexxija jitlef l-appoġġ u l-fiduċja tal-poplu b'mod hekk qawwi u konsistenti kif qed jiġri lill-PN u dak il-partit jibqa' ċass u ma jiħux il-passi meħtieġa biex jirrimedja t-tmexxija tal-partit. Dan fl-istess waqt meta tant Maltin u Għawdxin huma lesti jersqu lejn il-PN minħabba li l-Partit Laburista ħadem xibka enormi ta' korruzzjoni u abbużi bl-involvement tal-ogħla politiċi tiegħu.

Tliet snin ilu maġġoranza ta' tesserati tal-PN għażlu lil Adrian Delia bħala Kap fuq il-wegħda li kien ser jimplementa 'mod ġdid' ta' politika u li kien ser jirbaħ lura l-fiduċja tal-poplu li l-partit kien qed jitlef. Wara tliet snin it-tesserati mhux biss ma rawx din il-wegħda sseħħ, talli raw il-partit isofri emoraġġja ta' appoġġ u fiduċja.

Il-kontroversja li ddominat it-tmexxija ta' Dr Delia hija pubblika u dokumentata fil-media ta' dawn it-tliet snin. Bħal kulħadd Dr Delia għandu l-merti tiegħu wkoll. Imma huwa

fatt li dawn il-merti ma humiex biżżejjed biex jegħlbu l-fatturi l-oħra kollha li qed ifixklu lill-partit milli jikseb il-kredibbiltà meħtieġa u jingħaqad biex b'mod effettiv jikseb l-appoġġ u l-fiduċja popolari li suppost qed igawdi wara dak kollu li l-pajjiż għaddej minnu taħt Gvern Laburista.

Il-Grupp Parlamentari u l-Kumitat Eżekuttiv raw u fehmu b'mod ċar din ir-realtà u ħadu l-passi li deħrilhom meħtieġa. Għandu jkun ċar għal Adrian Delia li jekk tassew irid il-ġid tal-partit u tal-pajjiż għandu jiżblokka t-triq għal għażla ta' Kap ġdid tal-partit.

L-Statut il-ġdid tal-partit jikkonferma li l-għażla finali tal-Kap titħalla f'idejn it-tesseracti. Iżda l-istatut dejjem ħaseb għal bilanċ serju ta' kif kull saff tal-partit, mit-tesseracti sal-Kap, iħossu parti ħajja fl-organizzazzjoni tal-partit li hu mibni fuq demokrazija rappreżentattiva.

Filwaqt li t-tesseracti jivvotaw għall-Kap, il-Kap hu soġġett għall-kontabbiltà lejn l-organi tal-partit – il-Kumitati Sezzjonali, il-Grupp Parlamentari, il-Kunsill Amministrattiv, il-Kumitat Eżekuttiv u l-Kunsill Generali. Id-dmirijiet tat-tesseracti fl-elezzjoni tal-Kap mhumiex superjuri għad-dmirijiet u l-funzjonijiet ta' dawn l-organi. Ħadt qatt ma jgħaddilu minn moħħu li jekk gvern jitlef vot ta' fiduċja fil-Parlamentari dan joħroġ jgħid li l-vot hu bla konsegwenza għax huma ċ-ċittadini li tellgħuh hemm u mhux l-MPs.

Meta persuna tagħzel li tittessera fil-partit “tħaddan il-prinċipji, l-istatut u d-dixxiplina tal-Partit” (Art 4) u tintrabat li fil-partit taħdem taħt id-direzzjoni u d-dixxiplina tal-organi tiegħu. L-istatut tal-partit ma jafdax din il-funzjoni ta' tmexxija, direzzjoni u dixxiplina f'idejn it-tesseracti imma f'idejn il-Kumitat Eżekuttiv u l-Kunsill Generali.

Artikolu 44 tal-istatut jipprovdi li hu l-Kumitat Eżekuttiv, u mhux it-tesseracti, li “ifassal u jiddeċiedi l-politika tal-partit u jagħti d-direttivi meħtieġa għat-tmexxija tiegħu.” U Artikolu 45 jipprovdi li “Il-Kumitat Eżekuttiv għandu: a) jiddeċiedi l-politika ... tal-Partit soġġett għad-direzzjoni tal-Kunsill Generali; b) jieħu d-deċiżjonijiet meħtieġa għat-tmexxija u d-direzzjoni koordinata tal-partit; c) flimkien mal-Membri Parlamentari Maltin u Ewropej u mal-Kunsilliera Lokali jaħdem għat-twettiq tal-prinċipji u l-politika tal-partit...” Allura kif jista' xi ħadd jgħid li vot b'maġġoranza tal-Kumitat Eżekuttiv jew tal-MPs ma jiswa xejn!

Dr Adrian Delia huwa fid-dmir jieqaf jabbuża mil-lealtà u t-tjubija tat-tesseracti u huwa obligat jidderiġhom skont id-direzzjoni li qed jagħti l-Kumitat Eżekuttiv għall-ġid tal-partit. It-tesseracti għandhom jiġu rrispettati u mhux inkwetati li jħabbtu wiċċhom ma' kwistjonijiet ta' kuljum li jinqalgħu fil-partit meta huma ma għandhom l-ebda responsabbiltà oħra ħlief dik li jivvutaw darba kull tant snin għal kap.

Għaldaqstant jien ningħaqad mal-appell ta' Dr Lawrence Gonzi u oħrajn, u nappoġġja bis-sħiħ kull proposta li ttrisolvi l-kriżi li għaddej minnha l-partit billi jkun hemm elezzjoni fiera u ġusta għal Kap tal-Partit.

Louis Galea